

حضرت ابولبابہؓ

ارشاد ہوا کہ — تم مجھ سے زیادہ پیدل چل سکتے ہو۔ تم سے زیادہ ثواب سے مستغنی ہوں۔ اس لیے ہر ایک اپنی باری پوری کرے۔ یہ ارشاد نبویؐ کا مس وقت ہوا جب اہل ایمان رزم گاہ بدر کی طرف رواں دواں تھے۔ مجاہدین کے قافلے میں کل ستر اونٹ، دو گھوڑے تھے۔ سواری اور بار برداری دونوں کے لیے انہی پر انحصار تھا۔ یہ بڑی تنگی اور پریشانی کے دن تھے۔ کون سی شکل تھی جس سے مسلمان دو چار نہ تھے لیکن ان کے حوصلے کبھی ہمت نہ ہوتے۔

مدینے سے بدر تک اسی نرسے میل کا فاصلہ طے کرنا تھا۔ فیصلہ ہوا کہ کچھ راستہ پیدل اور کچھ سواری پر طے ہو۔ تین تین صحابہ کرامؓ کے حصے میں ایک اونٹ آیا۔ حضرت ابولبابہ انصاری رضی اللہ تعالیٰ عنہ بھی جہاد پر نکلے تھے۔ قسمت دیکھیے کہ انہیں حضور رسالت مآب صلی اللہ علیہ وآلہ وسلم اور حضرت علی رضی اللہ تعالیٰ عنہ کی معیت کا شرف حاصل ہوا۔ جب اللہ کے رسول صلی اللہ علیہ وآلہ وسلم نے پیدل چلنے کی باری آتی تو شیخ نبویؐ کے پروانے ہاتھ جوڑ کے کھڑے ہو جاتے۔ عرض کرتے کہ — یا رسول اللہ صلی اللہ تعالیٰ علیہ وآلہ وسلم! ہماری باری نذر ہے۔ آپ بیٹھے رہیں۔ ہمارے لیے تو یہی سعادت ہے کہ ہمیں آپ صلی اللہ علیہ وسلم کی رفاقت کا شرف حاصل ہے۔ لیکن اللہ کے رسولؐ تو عدل و انصاف کا نمونہ اور میزان الہی کے پابند تھے۔ آپ وہی کرتے جو انصاف کا تقاضا تھا۔ جب آپ صلی اللہ تعالیٰ علیہ وسلم کی باری ختم ہو جاتی تو دوسروں سے فرماتے کہ اپنے حق سے استفادہ کرو۔ واجب تکلیف و امین رحمت لاکھ امر کرتے لیکن آپ کسی کی حق تلفی روا نہ رکھتے۔ سرور کونین صلی اللہ علیہ وسلم کا یہی اسوۂ حسنہ تھا کہ بیت المقدس کے سفر کے موقع پر حضرت عمر فاروق رضی اللہ عنہ نے غلام کی باری کا برابر خیال رکھا۔ تھوڑی دیر خود سواری کرتے اور تھوڑی دیر غلام سواری کرتا تو اونٹ کی نیچل تمام کر چلتے رہتے۔ — یہ وہ ذہنی انقلاب ہے جس کی مثال دنیا کی تاریخ میں نہیں ملتی۔

بدر کے راہی چلتے رہے تو حضرت ابولبابہ انصاری رضی اللہ تعالیٰ عنہ ایک عجیب کیفیت روحانی

سے مرثا رتھے۔ دو دن کے سفر کے بعد روحانامی جگہ اسلامی فوج نے پڑاؤ ڈالا۔ یہاں ابولبابہ رضی اللہ عنہ کو حکم ملا کہ — مدینہ لوٹ جاؤ! ابولبابہ رضی کی پریشانی دیکھنے کی تھی۔ کچھ معلوم نہ تھا کہ یہ حکم کس خطا کی پاداش میں صادر ہوا تھا۔ یوم الفرقان میں شرکت کی سعادت سے محروم ہو رہے تھے۔ اس لیے اور بھی بے تاب تھے کہ معلوم ہوا کہ یہ سزا نہیں جسزاک کی صورت ہے۔ اب وہ مدینے میں رو کر مسجد نبوی صلی اللہ علیہ وآلہ وسلم میں نماز پڑھا میں گئے۔ اور آنحضرت صلی اللہ علیہ وسلم کے غیاب میں اسلامی مملکت کے سربراہ کی حیثیت سے کام کریں گے۔ سونے پر سہاگہ یہ کہ وہ بدر کی شرکت کا ثواب بھی لیں گے اور غنیمت کا حصہ بھی۔

غزوہ بنی قینقاع اور غزوہ مویق کے موقع پر بھی اللہ کے رسول صلی اللہ تعالیٰ علیہ وسلم نے انہیں اپنا نائب مقرر فرمایا۔ یہ دونوں مواقع ستمبر ہی میں بدر کی لڑائی کے بالکل بعد ہی میسر آئے۔

حضرت ابولبابہ رضی اللہ تعالیٰ عنہ کا تعلق قبیلہ اوس سے تھا۔ مسعودی نے انہیں قبیلہ خزرج کا لکھا ہے۔ وہ آخری بیعت عقبہ میں شریک تھے۔ ان کا نام نقیبان انصار میں شامل ہے۔

حضرت ابولبابہ رضی اللہ عنہ ہجرت سے پہلے ایمان لے آئے۔ آخری بیعت عقبہ میں انہیں نقیب بنایا گیا۔ بباہ بیٹی کا نام تھا۔ ان کا اپنا نام بشر یا رفاع تھا۔ حضرت علی رضی اللہ تعالیٰ عنہ کے دورِ خلافت میں انتقال ہوا۔ پسماندگان میں دو لڑکے تھے۔ سائب اور عبدالرحمن تمام مشاہد ہیں آنحضرت صلی اللہ علیہ وآلہ وسلم کے ساتھ شریک رہے۔

حضرت ابولبابہ رضی اللہ عنہ کی زندگی کے سات اٹھ دن بڑے یادگار گزرے ہیں۔ یہ ایسے دن تھے جب ان کے پیروں میں زنجیر پڑی رہتی اور وہ مسجد نبوی صلی اللہ تعالیٰ علیہ وسلم کے ایک ستون سے بندھے رہتے۔ صرف نماز اور طہارت کے لیے زنجیر کھول لیتے۔ ان کاموں سے فارغ ہوتے تو بیٹی سے فرماتے کہ — مجھے پھر سے باندھ دو! کھانا پینا بالکل چھوڑ دیا تھا۔ کمزوری اتنی بڑھ گئی تھی کہ زنجیر سے بندھے بندھے گر پڑتے تھے۔ مسلسل گریہ وزاری اور غذا چھوڑ دینے سے سماعت اور بصارت پر بھی اثر پڑا تھا۔ ہوا یہ تھا کہ سہ ماہی ہجرت میں بنی قینقاع کا محاصرہ کیا گیا۔ کیونکہ انہوں نے مسلمانوں سے کیا ہوا عہد و پیمان توڑ ڈالا تھا۔ بنی قینقاع اور بنی اوس میں بڑی دوستی تھی۔ اس لیے ان لوگوں نے حضرت ابولبابہ رضی کو اپنے پاس بلایا اور ان سے مشورہ کیا کہ حالات کے پیش نظر کیا فیصلہ کیا جائے؟ اسلام لانے کے بعد بنی قینقاع سے دوستی کا معاہدہ تو باقی نہ رہا تھا۔ پھر بھی پرانے تعلقات ایسے تھے کہ حضرت ابولبابہ رضی اللہ تعالیٰ عنہ نے انہیں مشورہ دیا کہ — حکم نبوی صلی اللہ علیہ وسلم

فوراً مان لو، ورنہ کہیں ایسا نہ ہو کہ قتل ہو جاؤ۔ گفتگو ختم ہوئی تو انہیں احساس ہوا کہ ان سے غلطی ہوئی۔ انہیں یہ نہ کہنا چاہیے تھا کہ وہ قتل کر دیئے جائیں گے۔ یہ بات رازداری کے خلاف تھی۔ اگرچہ ان کا مقصد نیک تھا۔ لیکن پھر بھی یہ بات اصول کے خلاف تھی کہ حکومت کی اشد حکمت عملی کا تذکرہ فریقتی منافق سے کر دیا جائے۔ انہیں اس بات پر اس درجہ ندامت ہوئی کہ خود ہی اپنے لیے سزا تجویز کی اور دن رات استغفار میں مشغول ہو گئے۔ کچھ دن اس حال میں گزرے تو صحابہ کرام رضی اللہ عنہم نے سارا قصہ حضور اکرم صلی اللہ علیہ وسلم کو کہہ سنایا ارشاد ہوا کہ۔۔۔ جو کچھ ہوا ٹھیک ہوا لیکن اگر وہ میرے پاس آجاتے تو میں ان کے لیے بارگاہِ خداوندی میں استغفار کرتا!

حضرت ابولبابہ رضی اللہ عنہ نے دل میں یہ بات ٹھان رکھی تھی کہ جب تک اللہ تعالیٰ توبہ قبول نہ کرے اسی طرح بندھے رہیں گے۔ روز بروز حالتِ بغیر ہوتی جا رہی تھی۔ سات آٹھ دن گزرے تھے کہ قبولیت کی گھڑ سی آئی۔ رسولِ برحق ام المؤمنین حضرت ام سلمہ رضی اللہ عنہا کے حجرے میں تھے کہ حضرت ام سلمہ رضی اللہ عنہا نے دیکھا کہ اللہ کے رسولؐ نزلِ وحی کے بعد مسکرانے لگے۔ ام المؤمنین نے کہا۔۔۔ یا رسول اللہ! آپ ہمیشہ خوش و خرم ہیں لیکن یہ بتائیے کہ اس وقت مسرت کی کیا بات ہے؟ ارشاد فرمایا کہ۔۔۔ ابولبابہ کی توبہ قبول ہو گئی۔ توبہ میں جو آیتیں نازل ہوئی تھیں۔ ان کا مطلب ہے کہ۔۔۔ مسلمانو! تم اللہ و رسولؐ کے ساتھ خیانت کرو نہ اپنی امانتوں میں خیانت کرو۔ جب کہ تمہیں یہ بتا دیا گیا ہے۔۔۔ خوب سمجھ لو کہ تمہارا مال اور تمہاری اولاد تمہارے لیے آزمائش کا ذریعہ ہیں۔ اللہ تعالیٰ کے پاس بہت بڑا اجر ہے۔ مسلمانو! اگر تم اللہ سے ڈرو گے تو وہ تمہارے درجات بلند کرے گا اور تمہاری برائیاں دور کر دے گا اور اللہ تعالیٰ بڑا فضل کرنے والا ہے۔

مومنوں میں اس وحی کا حال مدینہ النبیؐ کے گلی کوچوں میں عام ہو گیا۔ صحابہ کرام رضی اللہ عنہم میں جس نے یہ اطلاعات سنی دوڑ کر مسجدِ نبویؐ پہنچا کہ اگر موقع ہو تو نزل کر پہلے اپنے دوست کی زنجیر کھول دے۔ حضرت ابولبابہ رضی اللہ عنہ نے اپنے تمام مہربانوں کا خیر مقدم کیا لیکن ان سے فرمایا کہ۔۔۔ جب تک اللہ کے رسولؐ خود تشریف لاکر مجھے آزاد نہ کریں گے یہاں سے نہ اٹھوں گا۔ صبح کی نماز ختم کر کے نبی اللہ مسکراتے ہوئے آگے بڑھے اور اپنے مبارک اور مقدس ہاتھوں سے حضرت ابولبابہ رضی اللہ عنہ کی زنجیر کھولی۔۔۔ یہ حضرت ابولبابہ رضی اللہ عنہ کی زندگی کے سب سے زیادہ مسرت افزا لمحے تھے۔ شکر و امتنان کے جذبے سے سرشار ہو کر انہوں نے عرض کیا کہ۔۔۔ یا رسول اللہ! میں اپنا کل مال صدقہ کرتا ہوں۔ اپنا گھر بار سب کچھ چھوڑ کر اب میں آپ ہی کے پاس رہوں گا۔ مسند امام احمد بن حنبل میں ہے رسول اللہ صلی اللہ علیہ وسلم نے ارشاد فرمایا کہ۔۔۔ کل مال نہیں، ایک تہائی مال صدقہ کرو۔